



MALTA

**QORTI ĊIVILI  
PRIM' AWLA**

**ONOR. IMĦALLEF  
JOSEPH R. MICALLEF**

Seduta tal-25 ta' Settembru, 2003

Ċitazzjoni Numru. 182/2000/1

**REĠISTRATUR TAL-QRATI SUPERJURI**

**VS**

**Adrian GRIMA f'ismu proprju u għan-nom u in  
rappreżentanza ta' Bristow Potteries Limited**

**Il-Qorti:**

Rat l-Att taċ-Ċitazzjoni mressaq fl-1 ta' Frar, 2000, li bih l-atturi ippremetta:

Illi b'rikors ipprezentat fis-6 t'Ottubru 1999, D and M Enterprises Limited talbu l-ħrug ta' mandat ta' inibizzjoni numru 4364/99 fl-ismijiet "D and M Enterprises Limited - vs- Adrian Grima f'ismu proprju u għan-nom u in rappresentanza ta' Bristow Potteries Limited", sabiex il-konvenut proprio et nomine odjern jiġi inibit milli jipproduċi u jispaċċja kopji identiċi ta' ingravati deskritti u esibiti fl-istess mandat ta' inibizzjoni fis-suq Malti u milli joffri l-

Kopja Informali ta' Sentenza

istess ingravati lill-istess ħwienet li normalment jissupplixxu l-imsemmija D and M Enterprises Limited;

Illi b'digriet tas-6 t'Ottubru 1999, din il-Qorti laqgħet it-talba provviżorjament, u b'digriet ieħor tas-26 t'Ottubru 1999 laqgħet it-talba definitivament, kollox kif jidher aħjar mill-annessa kopja tal-imsemmi mandat ta' inibizzjoni, Doument "X1";

Illi b'rikors ipprezentat fil-5 ta' Novembru 1999, l-istess D and M Enterprises Limited ġiebet a konjizzjoni ta' din il-Qorti li nonostante dan id-digriet l-intimat konvenut odjern baqa' jgħassam u joffri għall-bejgħ ingravati identici għal dawk prodotti mill-istess D and M Enterprises Limited, u għalhekk talbu illi din il-Qorti tieħu dawk il-passi kollha neċessarji kontra l-intimat għal disprezz, liema talba ġiet milqugħa b'digriet tal-15 ta' Novembru 1999, li bih din il-Qorti ordnat lill-attrici odjerna sabiex tieħu l-passi neċessarji sabex jiġu istitwiti proċeduri kontra l-intimati għad-disprezz lejn l-awtorita' tal-Qorti ai termini tal-artikoli apposti tal-Kap. 12 tal-Liġijiet ta' Malta, Dokument "X2";

Illi għalhekk qegħda ssir din il-kawża;

Għalhekk l-attur talab lil din l-Onorabbli Qorti għaliex m'għandhiex:

1. Isib ill-konvenut proprio et nomine ħati ta' disprezz għall-awtorita' tagħha fit-termini tat-Titolu XVII tat-Tielet Ktieb tal-Kodiċi ta' Organizzazzjoni u Proċedura Ċivili (Kap. 12); u

2. Tikkundanna lill-konvenut proprio et nomine għall-pieni preskritti mill-liġi fl-istess Titolu XVII fuq imsemmi;

Bl-ispejjeż kontra l-istess konvenut proprio et nomne li huwa minn issa ngunt għas-subizzjoni, u bit-twissija li jekk ma jidhirx huwa jista' jiġi mgiegħel biex jwieġeb għall-akkuża bil-mezz ta' mandat ta' skrota jew ta' arrest;

Rat id-Dikjarazzjoni maħlufa u n-Nota tax-Xieħda tal-attur, flimkien maż-żewġ (2) dokumenti meħmużin magħha;

Rat in-Nota mressqa fit-22 ta' Frar, 2000, li biha l-imħarrek Adrian Grima f'ismu proprju eċċepixxa:

1. Illi l-eċċipjent għandu jiġi liberat mill-osservanza tal-gudizzju billi t-talbiet attriċi kwantu diretti kontra tiegħu fil-vesti personali huma nfondati fil-fatt u fid-dritt għad illi kull negozju jew att ta'negozju li għamel u jagħmel l-eċċipjent jagħmlu tramite s-soċjeta' BRISTOW POTTERIES LIMITED li tagħha huwa wieħed mid-diretturi u azzjonisti;

2. Salvi eċċezzjonijiet ulterjuri;

Rat id-Dikjarazzjoni maħlufa u n-Nota tax-Xieħda tal-imħarrek Adrian Grima;

Rat in-Nota mressqa fit-22 ta' Frar, 2000, li biha l-kumpannija mħarrka Bristow Potteries Limited eċċepiet:

1. Preliminarjament l-insostenibilita' tal-azzjoni attriċi għad illi ma jinsabx indikat taħt liema artikolu tal-Kodiċi tal-Organizzazzjoni u Proċedura Ċivili, qed jiġu magħmula t-talbiet attriċi;

2. Mingħajr pregudizzju u fil-mertu t-talbiet attriċi kwantu diretti kontra s-soċjeta' eċċipjenti huma nfondati fil-fatt u fid-dritt u għandhom jiġu miċħuda bl-ispejjeż għad illi ma humiex minnu li s-soċjeta' eċċipjenti bieghet u qassmet u offriet għall-bejgħ ingravati identiċi għal dawk prodotti mis-soċjeta' D & M Enterprises Limited wara l-ħrug tal-mandat ta' inibizzjoni imsemmi fiċ-ċitazzjoni;

3. Salvi eċċezzjonijiet ulterjuri;

Rat id-Dikjarazzjoni maħlufa u n-Nota tax-Xieħda tal-kumpannija mħarrka;

Rat id-Degriet tagħha tad-9 t'Ottubru, 2000, li bih u fuq talba tal-kumpannija mħarrka tatha żmien biex tressaq Nota ta' Sottomissjonijiet dwar l-ewwel eċċezzjoni tagħha;

Kopja Informali ta' Sentenza

Rat in-Nota ta' Sottomissjonijiet imressqa mill-kumpanija m'harrka fit-18 t'Ottubru, 2000<sup>1</sup>, dwar l-imsemmija eċċezzjoni;

Rat in-Nota ta' Sottomissjonijiet imressqa bi Twegiba mill-attur fis-7 ta' Dicembru, 2000<sup>2</sup>;

Rat in-Nota ta' Riferenza mressqa mill-attur fil-11 ta' Jannar, 2001<sup>3</sup>, flimkien mad-dokument meħmuż magħha;

Semgħet it-trattazzjoni tal-avukati tal-partijiet dwar l-ewwel eċċezzjoni mqanqla mill-kumpanija m'harrka;

Rat l-atti kollha tal-kawża;

Rat id-Degriet tagħha tat-2 ta' Lulju, 2001, tat-30 ta' Novembru, 2001, tat-28 ta' Frar, 2002, tal-4 t'April, 2002, tat-13 ta' Ġunju, 2002, tas-7 ta' Novembru, 2002, tas-27 ta' Frar, 2003, u tat-22 ta' Mejju, 2003, li bihom ħalliet il-kawża għas-sentenza dwar l-imsemmija eċċezzjoni;

### ***Ikkunsidrat:***

Illi din hija azzjoni għal disprezz. L-attur, wara ordni li ngħata mill-Qorti (diversament presjeduta) b'Degriet tal-15 ta' Novembru, 1999<sup>4</sup>, qiegħed jixli lill-imħarrkin b'għamil li jikkostitwixxi disprezz lejn l-awtorita' tal-Qorti. Dan jikkonsisti filli huwa jallega li l-imħarrkin baqgħu jagħmlu affarijiet li kienu ġew miżmuma milli jwettqu bis-saħħa ta' Mandat ta' Inibizzjoni maħruġ kontra tagħhom fis-26 t'Ottubru, 1999<sup>5</sup>, fuq talba tal-kumpanija D and M Enterprises Limited;

Illi għal din l-azzjoni, l-imħarrek Adrian Grima laqa' billi qal li jmissu jinheles milli jibqa' fil-kawża għaliex kull negozju li jagħmel isir permezz tal-kumpanija m'harrka, li tagħha huwa wieħed mid-diretturi u azzjonist; filwaqt li l-

---

<sup>1</sup> Paġġ. 29 sa 35 tal-proċess

<sup>2</sup> Paġġ. 38 sa 40 tal-proċess

<sup>3</sup> Paġġ. 43 sa 50 tal-proċess

<sup>4</sup> Paġ. 15 tal-proċess

<sup>5</sup> Inib. Nru. 4364/99, Dok "X1", f'paġġ. 5 sa 10 tal-proċess

kumpanija m'harrka laqgħet billi, fil-mertu, ċaħdet li hija għamlet xi ħaġa li biha kisret l-ordni mpost fuqha bil-Mandat, u wkoll billi, b'mod preliminari, tgħid li l-azzjoni attriċi ma tiswiex għaliex ma ssemmiex taħt liema artikolu tal-Kodiċi tal-Proċedura kienet qegħda titressaq il-kawża miftuħa kontriha;

Illi din is-sentenza qegħda tingħata dwar l-eċċezzjoni preliminari li l-azzjoni attriċi ma tiswiex;

Illi mill-fatti li joħorġu mill-atti tal-kawża s'issa u li jixħtu dawl fuq l-eċċezzjoni taħt eżami, jirriżulta li D and M Enterprises Limited kienet talbet il-ħruġ ta' Mandat ta' Inibizzjoni fil-konfront kemm ta' Adrian Grima u kif ukoll tal-kumpanija Bristow Potteries Limited, dwar bejgħ ta' ingravajjet li jixbhu dawk tagħha, b'liema bejgħ seħqet li l-intimati kienu qegħdin jiksru d-drittijiet tal-awtur li hija ilha tgawdi għal għadd ta' snin fuq id-disinji tagħhom. It-talba ta' D and M Enterprises intlaqgħet provviżorjament fis-6 t'Ottubru, 1999, dak inhar li nħareġ ir-rikors u dak inhar li l-intimati (m'harrkin f'din il-kawża) ġew notifikati bih, u b'mod definittiv fis-26 t'Ottubru, 1999. Wara l-ħruġ tal-Mandat, D and M Enterprises Limited fetħet kawża kontra l-imharrkin<sup>6</sup>. Fil-5 ta' Novembru, 1999, B and M Enterprises Limited ressqet rikors<sup>7</sup> fejn talbet li jittieħdu proċeduri għal disprezz tal-Qorti min-naħa tal-imharrkin billi dawn baqgħu ibiegħu l-ingravajjet bi ksur tal-ordni mogħti fil-Mandat. Fil-11 ta' Novembru, 1999<sup>8</sup>, l-intimati ressqu Twegiba li fiha ċaħdu li għamlu xiħaġa bi ksur tal-Mandat. Fil-15 ta' Novembru, 1999, ingħata d-Degriet li bih l-attur tal-lum ġie ordnat jibda proċeduri kontra l-imharrkin għad-disprezz. Il-kawża nfetħet fl-1 ta' Frar, 2000;

Illi l-Qorti sejra tgħaddi biex tqis l-aspetti legali tal-eċċezzjoni tan-nuqqas ta' siwi tal-att taċ-Ċitazzjoni. Jibda biex jingħad li għalkemm il-kumpanija eċċipjenti ssejjaħ l-azzjoni bħala "insostenibbli", fil-verita' hija qegħda teċepixxi wkoll in-nullita' formali tal-att. Dan joħroġ ċar

---

<sup>6</sup> Ċitazz. Nru. 2197/99

<sup>7</sup> Dok "X2", f'paġ. 11 tal-proċess

<sup>8</sup> Paġ. 14 tal-proċess

mit-trattazzjoni eżawrjenti u erudita magħmula mill-kumpannija eċċipjenti fin-Nota ta' Sottomissjonijiet tagħha mqabbla mal-kliem innifsu tal-eċċezzjoni. Imma hemm baħar jaqsam bejn li azzjoni tkun ma tiswiex minħabba nullita' fl-att ġudizzjarju li bih titressaq u li azzjoni tkun insostenibbli: tal-ewwel hija sanzjoni formali, tat-tieni hija "sanzjoni" sostantiva, fil-mertu. Din il-Qorti sejra tqis l-eċċezzjoni taħt eżami mill-aspett waħdieni tas-siwi formali tal-att taċ-Ċitazzjoni, u m'hijiex sejra tagħti xi fehma dwar xi aspekt sostantiv tal-kwestjoni;

Illi l-kumpannija m'harrka tgħid li l-fatt li ċ-ċitazzjoni ma ssemmix taħt liema artikolu speċifiku tal-Kodiċi ttieħdet l-azzjoni kontriha jikkostitwixxi ksur tal-ħtieġa fundamentali li ċ-Ċitazzjoni jkollha tifsir ċar u sewwa ta' l-oġġett u r-raġuni tat-talba<sup>9</sup>, liema ksur iġib miegħu is-sanzjoni tan-nullita' tal-att jekk titqajjem eċċezzjoni f'dan is-sens<sup>10</sup>. Hija tgħid li dan in-nuqqas ċaħhadha milli tnejji kif imiss id-difiza tagħha mix-xiljiet li sarulha. Iżżid tgħid ukoll li l-fatt li t-Titolu XVII tal-Kap 12 ma fih l-ebda dispożizzjoni speċifika li titkellem dwar disprezz f'każ ta' ksur ta' ordni f'Mandat ta' Inibizzjoni, allura wkoll jonqos id-dritt ta' azzjoni fl-attur, u għalhekk jonqos l-interess ġuridiku fl-attur. Huwa ċar li dawn l-aħħar sottomissjonijiet tal-kumpannija m'harrka ma japplikawx għall-eċċezzjoni tan-nullita' tal-att, imma għal eċċezzjoni ta' natura oħra li m'hijiex imqanqla f'din il-kawża;

Illi għal dawn l-argumenti, l-attur iwieġeb li l-azzjoni mibdija minnu tiswa u hija istitwita sewwa, u dan għax hija l-liġi nnifisha li tagħtih is-setgħa (u għalhekk l-interess) li jibda proċedura bħal din<sup>11</sup>. Isemmi li l-azzjoni nbdiet taħt id-dispożizzjonijiet tal-artikolu ta' sanzjoni ġenerali dwar nuqqas li jikkostitwixxi disprezz<sup>12</sup>. Waqt it-trattazzjoni tal-aħħar quddiem il-Qorti, l-abbli difensur tal-attur seħaq li d-dispożizzjoni tal-liġi li tgħid li ċ-ċitazzjoni għandu jkollha tifsir ċar u sewwa tal-oġġett u r-raġuni tat-talba ma tiġborx fiha l-obbligu li jissemma liema huwa l-artikolu tal-liġi li fuqu l-azzjoni tkun inbdiet;

<sup>9</sup> Art. 156(1)(a) tal-Kap 12

<sup>10</sup> Art. 789(1) tal-Kap 12

<sup>11</sup> Art. 1003A tal-Kap 12

<sup>12</sup> Art. 997 tal-Kap 12

Illi dwar x'jikkostitwixxi tifsir ċar u sewwa fil-każ ta' att taċ-Ċitazzjoni, l-liġi tippreskrivi, fost l-oħrajn, li ċ-Ċitazzjoni għandu jkun fiha tifsir ċar u sewwa tal-oġġett u r-raġuni tat-talba. Dan ifisser ukoll li l-premessi għat-talbiet għandhom iwasslu lil min qiegħed jaqra l-att biex jara rabta bejn dawk il-premessi u t-talbiet. Marbut ma' dan ir-rekwiżit, hemm il-prinċipju li l-parti m'harrka trid tingħata l-fakolta' li tkun tista' tiddefendi kif jixraq lilha nnifisha mill-pretenzjoni ta' min iħarrikha<sup>13</sup>;

Illi huwa sewwasew dwar din id-dispożizzjoni li wieħed isib għadd ta' deċiżjonijiet tal-Qrati tagħna li jfissru l-limiti tagħha fid-dawl tal-eċċezzjoni tan-nullita' tal-Att taċ-Ċitazzjoni minħabba n-nuqqas ta' ħarsien tal-liġi. Ħafna minn dawn id-deċiżjonijiet ingħataw minħabba li jkun ġie allegat li t-talba kienet inċerta, x'aktarx sintesi ta' jeddijiet li kull wieħed minnhom jagħti lok għal azzjoni distinta u separata. Għal xi zmien, il-forma tal-att ġudizzjarju kienet issaltan, imma, biż-żmien u b'interventi tal-leġislatur, issawret it-tejorija magħrufa bħala tal-ekwipollenti li nisslet il-prinċipju li m'hijiex meħtieġa ebda għamla espressa għall-proposizzjoni tal-azzjoni<sup>14</sup>;

Illi, għalhekk, ċitazzjoni m'għandhiex tiġi mwaqqgħa għajr għal raġunijiet gravi<sup>15</sup>. Madankollu, jekk in-nuqqas ta' kjarezza jkun ta' għamla u kwalita' tali li jcaħħad b'mod serju lill-imħarrek mid-difiża tiegħu, iċ-ċitazzjoni għandha tiġi mwaqqgħa<sup>16</sup>;

Illi dwar l-element ta' kjarezza fl-Att taċ-Ċitazzjoni, l-liġi ma tinsistix fuq formola preċiża jew kliem partikolari, u sakemm it-talba tkun tista' tinftiehem, ma jimpurtax jekk il-kawżali tkunx imfissra b'mod xott jew saħansitra mifhuma jew implikata mit-talba nnifisha<sup>17</sup>;

<sup>13</sup> Ara, per eżempju, P.A. 5.6.1959 fil-kawża fl-ismijiet *Sciortino et vs Micallef* (Kollez. Vol: XLIII.ii.748)

<sup>14</sup> P.A.: 9.3.1965 fil-kawża fl-ismijiet *M. Muscat noe vs Dr. J. Cassar et noe*. (Kollez. Vol: XLIX.ii.809) u s-sentenzi hemm imsemmija;

<sup>15</sup> App. Civ.: 20.2.1935 fil-kawża fl-ismijiet *R. Merola pro et vvs S. Caruso* (Kollez. Vol: XXIX.i.i.106);

<sup>16</sup> App. Civ.: 22.5.1967 fil-kawża fl-ismijiet *E. Scicluna vs M. Xuereb et* (Kollez. Vol: LI.i.299); u Kumm. 19.6.1989 fil-kawża fl-ismijiet *Frendo noe vs Attard noe* (Kollez. Vol: LXXIII.iv.971) u s-sentenzi hemm imsemmija

<sup>17</sup> P.A. 15.12.1955 fil-kawża fl-ismijiet *Moore noe vs Falzon et.* (Kollez. Vol: XXXIX.ii.807)

Illi ngħad ukoll li fejn ma jkunx hemm kontradizzjoni għall-aħħar bejn il-premessi u t-talbiet jew bejn it-talbiet innifishom, il-Qrati għandhom iqisu b'ċirkospezzjoni eċċezzjoni ta' nullita' ta' att ġudizzjarju. Biex att ta' Ċitazzjoni jgħaddi mill-prova tal-validita' huwa biżżejjed li t-talba tkun imfassla b'mod tali li l-persuna mħarrka tifhem l-intenzjoni ta' min ħarrikha<sup>18</sup> u li tali tifsila ma tkunx ta' ħsara għall-imħarrek li jiddefendi lilu nnifsu mit-talba tal-attur<sup>19</sup>;

Illi fis-sentenza li għaliha għadha kemm saret riferenza f'it iżjed 'il fuq<sup>20</sup>, il-Qorti qalet li *“hu neċessarju illi jkun jirriżulta rapport ta' konnessjoni raġonevolment identifikabbli bejn il-premessi miġjubin bħala l-kawża tat-talba u t-talba stess kif diretta kontra l-konvenut”*;

Illi huwa wkoll miżmum bħala prinċipju ġenerali li n-natura u l-indoli tal-azzjoni għandhom jiġu misluta mit-termini tal-att li bih ikunu nbdew il-proċeduri<sup>21</sup>. Normalment, b'dan wieħed jifhem li dak li kellu f'moħħu min ikun fetaħ il-kawża jkun irid jirriżulta mill-att taċ-Ċitazzjoni innifsu u mhux minn provi li jitressqu iżjed 'il quddiem fil-kawża<sup>22</sup>, u għalkemm id-dikjarazzjoni maħlufa hija meħtieġa *ad validitatem* biex iċ-Ċitazzjoni tkun tiswa, dak li jingħad fl-istess dikjarazzjoni ma jiswa qatt biex jirrimedja dak li jista' jkun nuqqas fl-Att taċ-Ċitazzjoni<sup>23</sup>, għalkemm jista' jiffa' dawl fuq il-kawżali u jiċċaraha<sup>24</sup>. B'dan il-mod, jekk id-difett fit-tfassila tal-att li bih tkun inbdiet il-kawża ma jgibx preġudizzju serju lill-parti mħarrka, allura l-proċedura tkun tista' tiġi salvata basta dan ma jaffettwax is-sustanza tal-azzjoni jew tal-eċċezżjonijiet<sup>25</sup>;

<sup>18</sup> P.A. : 14.2.1967 fil-kawża fl-ismijiet *J.G. Coleiro vs Dr. J. Ellul* (Kollez. Vol: LI.ii.779);

<sup>19</sup> App. Kumm. 20.1.1986 fil-kawża fl-ismijiet *Carmelo Bonnici vs Eucharistico Żammit noe et*

<sup>20</sup> Ara nota 16

<sup>21</sup> App. Civ.: 7.3.1958 fil-kawża fl-ismijiet *J. Tabone vs J. DeFlavia* (Kollez. Vol: XLII.i.87)

<sup>22</sup> App. Civ. 30.3.1998 fil-kawża fl-ismijiet *Raymond Beżżina vs Anthony Galea*

<sup>23</sup> Ara P.A. 6.3.1958 fil-kawża fl-ismijiet *Żahra vs Żahra et* (Kollez. Vol: XLII.ii.948)

<sup>24</sup> App. Civ. 23.4.1945 fil-kawża fl-ismijiet *Savona noe vs Asphar* (Kollez. Vol: XXXII.i.228); u P.A. 6.6.1957 fil-kawża fl-ismijiet *Demarco vs Fiteni* (Kollez. Vol: XLI.ii.1035)

<sup>25</sup> P.A. : 24.6.1961 fil-kawża fl-ismijiet *Falzon vs Spiteri et* (Kollez. Vol: XLVIII.ii)



Illi, meħud f'dan id-dawl, il-proċediment tad-disprezz m'huwix rimedju għall-persuna li tkun talbet it-teħid tiegħu, imma sanzjoni kontra min ikun ġab b'idejha u b'għemilu (jew bl-omissjoni tiegħu, skond il-każ) ksur ta' ordni mogħtija lilu. L-attur f'din il-kawża (u bil-proċedura illi tfasslet għal dan il-għan fl-1995) qiegħed huwa nnifsu jeseġwixxi ordni mogħtija lilu minn Qorti kompetenti biex jibda dawn il-proċeduri. L-attur m'għandu x'jirbaħ xejn b'tali proċeduri għajr li jiżgura li tiġi mħarsa l-amministrazzjoni tajba tal-ġustizzja<sup>26</sup>;

Illi fil-każ ta' allegat ksur ta' ordni mogħti fil-ħruġ ta' Mandat ta' Inibizzjoni, wieħed isib dispożizzjoni espressa tal-liġi li tgħid x'għamla ta' sanzjoni jwassal miegħu l-ksur ta' ordni b'hal dik<sup>27</sup>. Iżda dik is-sanzjoni tagħti rimedju lill-parti li favur tagħha jkun inħareġ il-Mandat, u għalhekk kull allegat ksur ta' dik l-ordni tagħti lok ukoll għat-tmexxija 'l quddiem ta' proċeduri kif maħsuba fit-Titolu XVII tal-Kap 12. Min-naħa l-oħra, mal-medda tas-snin il-Qrati tagħna stabilew mingħajr tlaqlieq ta' xejn li min jinsab ħati ta' ksur ta' ordni ta' Qorti mogħti f'mandat ta' inibizzjoni jsir ħati ta' disprezz lejn l-awtorita' tagħha<sup>28</sup> ukoll jekk ikun hekk aġixxa għal raġuni li wieħed jista' jissimpatizza magħha<sup>29</sup> jew fuq il-fehma li kellu xi jedd jaġixxi kif aġixxa<sup>30</sup>. Dan il-prinċipju jibqa' japplika wkoll fejn, wara, jirriżulta li l-mandat ta' inibizzjoni nnifsu jkun milqut minn difett li jagħmlu ma jiswiex, u sakemm tali mandat ma jkunx ġie mħassar<sup>31</sup>;

Illi m'hemmx dubju li l-proċediment ta' disprezz huwa wieħed ta' natura penali<sup>32</sup>, ukoll jekk jieħdu s-sura ta' proċeduri ċivili. Dan iġib miegħu illi kull ma tgħid il-liġi dwar dan l-istitut għandu jifhares skond il-kelma tal-liġi u l-ispirtu li jfhares il-jeddijiet tal-"akkużat" f'dak kollu li jista' jitqies ta' natura penali<sup>33</sup>. Għalhekk mhux permess li l-istitut tar-rispett li għandu jingiebb lill-Qorti jitwessa'

<sup>26</sup> P.A. 9.11.1990 fil-kawża fl-ismijiet *Il-Qorti vs Camilleri* (Kollez. Vol: LXXIV.iii.546)

<sup>27</sup> Ara art. 873(4) tal-Kap 12

<sup>28</sup> P.A. 14.3.1936 fil-kawża fl-ismijiet *Galea noe vs Formosa* (Kollez. Vol: XXIX.ii.1023)

<sup>29</sup> Kumm. 20.8.1953 fil-kawża fl-ismijiet *Il-Qorti vs J. Bellizzi* (Kollez. Vol: XXXVII.iii.910)

<sup>30</sup> P.A. RCP 8.6.2000 fil-kawża fl-ismijiet *Registatur tal-Qrati Superjuri vs George Zammit noe*

<sup>31</sup> App. Ċiv. 7.10.1997 fil-kawża fl-ismijiet *Camilleri noe vs Vella* (mhix pubblikata)

<sup>32</sup> App. Kumm. 28.1.1991 fil-kawża fl-ismijiet *Portelli vs Cachia et* (Kollez. Vol: LXXV.ii.526)

<sup>33</sup> App. Ċiv. 8.6.1998 fil-kawża fl-ismijiet *Il-Pulizija vs Calleja* (Kollez. Vol: LXXXII.ii.186)

b'analogija, tixbieh jew teħid minn min ikun ta' inizzjativa li ma hix mogħtija lil mil-liġi. Kien minħabba f'hekk li l-bidliet fil-liġi proċedurali fl-1995 stabbliw min għandu jidd jibda tali proċeduri u f'liema ċirkostanza, wara żmien twil fejn kien dibattut f'għadd ta' sentenzi l-problema tal-aġent legittimu ta' proċeduri b'hal dawn<sup>34</sup>;

Illi l-liġi tfiggħu min għandu jibda proċeduri ta' disprezz fl-artikolu 1003A tal-Kapitolu 12. F'dak l-artikolu persuna waħda għandha din is-setgħa u dik il-persuna m'hijjex individwu privat jew persuna li tallega li nkisrulta l-jeddijiet tagħha. Dik il-persuna waħdanija mogħtija s-setgħa li tibda tali proċeduri u li titqies b'hal attur fihom hija r-Registratur tal-Qrati. Hemm modi kif persuna li tħoss li sar kontra tagħha għamil li jista' jitqies b'hal wieħed li jikkwalifika b'hal disprezz lejn il-Qorti tiġbed l-attenzjoni tar-Registratur biex jibda l-proċeduri meħtieġa;

Illi, meqjusa fid-dawl tal-eċċezzjoni taħt eżami, dawn il-konsiderazzjonijiet dwar il-proċediment għad-disprezz juru li tali proċess jimxi indipendentement minn dak ċivili, u li l-għanijiet tiegħu jmorru lil hinn minn kull kwestjoni, ewlenija jew anċillari, li wieħed jistenna li se jrin ikunu meqjusin minn Qorti jew tribunal investit bis-smiġħ tal-proċess ċivili;

Illi l-Qorti tifhem ukoll madankollu li n-natura tal-azzjoni preżenti m'hijjex l-istess b'hal dik ta' kawża ċivili "ordinarja", u dan għaliex huwa aċċettat, kif ingħad aktar 'il fuq, li l-azzjoni għad-disprezz għandha minn azzjoni penali. Ix-xeħta u d-dehra ta' proċediment ċivili m'għandux ixejjen dan il-fatt. Ladarba dan huwa l-każ, ir-regoli li jħarsu tali proċediment għandhom iħarsu wkoll il-ħtiġiet ewlenin marbuta mal-proċediment penali, l-iżjed fejn jidhol il-ħarsien tal-jeddijiet tal-parti akkużata;

Illi, madankollu, lanqas fid-dispożizzjonijiet tal-Kodiċi Kriminali<sup>35</sup> ma jingħad li ċ-ċitazzjoni għandha ssemmi l-artikolu/i tal-liġi li taħtu jew taħthom toħroġ l-akkuża. Nuqqas b'hal dan ma jgħibx in-nullita' taċ-ċitazzjoni u

---

<sup>34</sup> Ara, per eżempju, P.A. 8.5.1991 fil-kawża fl-ismijiet *Il-Qorti vs Cutajar et* (Kollez. Vol: LXXV.iii.705)

<sup>35</sup> Art. 360(2) tal-Kap 9

lanqas tal-proċediment meħud taħtha<sup>36</sup>. Fuq kollox, meta l-istess Kodiċi Kriminali jtkellem dwar il-qima li jmissha tingieb lill-Qorti (Kriminali), dan jagħmel riferenza għad-dispożizzjonijiet relattivi tal-Kodiċi tal-Organizzazzjoni u Proċedura Ċivili dwar id-Disprezz<sup>37</sup>;

Illi, fl-aħħarnett, il-Qorti tħoss li għandha tirreferi testwalment f'dan il-waqt għal dak li qalu l-imħarrkin fit-twegiba<sup>38</sup> tagħhom tal-11 ta' Novembru, 1999, għar-rikors tal-kumpannija M and D Enterprises Limited, fejn ngħad hekk : *"l-esponenti huma konsapevoli illi l-ksur tal-ordni tal-Qorti kif kontenuta fl-istess mandat ta' inibizzjoni tista' twassal għal proċeduri ta' disprezz lejn l-awtorita' tal-Onorabbli Qorti u għalhekk huma ma għamlu l-ebda att li jistgħu iwasslu għal tali konsegwenzi"*. Il-Qorti tifhem li dan il-kliem spontanju tal-intimati mhux provokat minn ħadd jiġbor fil-qofol l-għarfien li l-azzjoni preżenti hija msejsa fuq sanzjoni stabilita;

Għal dawn ir-raġunijiet, il-Qorti qegħda tiddeċiedi billi:

**Tiċħad l-ewwel eċċezzjoni tal-kumpannija** mħarrka bħala mhux mistħoqqa fil-fatt u fid-dritt, bl-ispejjeż kontra tagħha, u tiddikjara li l-azzjoni attriċi kif imfassla tiswa u tressqet sewwa; u

**Tordna** li s-smiġħ tal-kawża jitkompla bil-ġbir tal-provi fil-mertu.

## Moqrija

### < Sentenza In Parte >

-----TMIEM-----

<sup>36</sup> App.Krim 3.3.2000 fil-kawża fl-ismijiet *Il-Pulizija vs Carmelo Vella* (Kollez. Vol: LXXXIV.iv.184)

<sup>37</sup> Art. 686 tal-Kap 9

<sup>38</sup> Paġ. 14 tal-proċess